

የማንማርበት

ያገርና የህዝብ ፣ እውነተኛ ፍቅር  
እንቅልፍ የነሳቸው ፣ ሞተው ያስተማሩ  
በደም ባጥንታቸው ፣ አገር ያስከበሩ  
እንደሻማ ቀልጠው ፣ ብርሃን ያበሩ  
በተግባር በስራ ፣ እያስመሰከሩ  
አንቱ የተባሉ ፣ አገርን ያኩሩ  
ዛሬ እንዳሉ ሁሉ ፣ ትላንትም ነበሩ ።

በከተማም ይሁን ፣ በጫካው በዱሩ  
ፍፃሜውን ሳናይ ፣ ገና በጅምሩ  
ልብን የሚያማልል ፣ ወሬ ስላወሩ  
የተናገሩትን ፣ ሳናየው በግብሩ  
ሰማይ እየሰቀለን ፣ ስለደሰኮሩ  
እንደነ ልደቱ ፣ ኋላ የሚያሳፍሩ  
ተንሸራታች ዜጋ ፣ ሆነው እንዳይቀሩ  
መጠንቀቅ አይከፋም ፣ ካለፈው መማሩ ።

ያልሆነ እንደሆነ ፣ አድርጎ መሳሉ  
ስሙ ገን ሲል ፣ ሰማይ ላይ መስቀሉ  
ቅርፊቱን እያዩ ፣ ሳይታይ አስኳሉ  
ያንንም ይሄንን ፣ ማለት ተቀበሉ  
ያገረሽ እንደሆን ፣ የትላንት አመሉ  
ካልተወራረሱ ፣ ተግባርና ቃሉ  
ምንም ፋይዳ የለው ፣ መወነጃጀሉ  
የከፋ ይሆናል ፣ ለዚህ አከፋፈሉ ።

ጠንቅቆ መራመድ ፣ አስተውሎ መቅረብ  
አይመጣምን ትቶ ፣ ይመጣልን ማሰብ  
ሁሉን በተገቢው ፣ እንዳይሰፋ እንዳይጠብ  
አስፈላጊም ሲሆን ፣ መቆጠብ መሰብሰብ  
ገደብ ይኑርለት ፣ ለፍቅር ሆነ ለጸብ ።

የማንማርበት ፣ የያዘን አባዜ  
ጩኸት ሲበረታ ፣ ስናይ ባለጊዜ  
ለመጣው አጃቢ ፣ እየሆንን ሚዜ  
ያላሰብነው ሲሆን ፣ ማፈር ሁልጊዜ ።

ታዛቢው